

## 198. మూర్ఖ వ్యాపారి

ఒక గురువు తన శిష్యుణ్ణి ఇలా అడిగాడు.

“ఈ ప్రపంచంలో అత్యంత మూర్ఖుడైన వ్యాపారి ఎవరో చెప్పగలవా?”

శిష్యుడు కొద్దిసేపు ఆలోచించాడు. తన ఆ ప్రశ్నకి జవాబు కనుక్కోలేనని తెలుసుకున్నాడు.

“స్వామీ. తెలియడం లేదు. మీరే జవాబు చెప్పండి.”

“ఈ ప్రపంచంలోకెల్లా అత్యంత మూర్ఖుడైన వ్యాపారి నీ గురువే.” చెప్పాడు గురువు.

“అదేమిటి స్వామీ! మీరా?”

“అవును. తను ఇచ్చేదానికి సామానమైన విలువగలదేదీ శిష్యులు ఇవ్వలేరని తెలిసీ, గురువు తన దగ్గరున్న జ్ఞానాన్నంతా తన శిష్యులకి ధార పోస్తాడు. ఇంతకంటే మూర్ఖుడైన వ్యాపారి ఇంకొకరెవరైనా ఉంటారా?” నవ్వుతూ అడిగాడు గురువు.

“మీకు మూర్ఖత్వంగా కనిపించేదంతా నిజానికి గురువులకి శిష్యుల మీద గల అపారమైన కరుణే స్వామీ.” చేతులు జోడించి తల వంచి గద్గదంగా చెప్పాడా శిష్యుడు.

## 199. గంగా స్నానం

కాశీరామ్ అనే చెప్పులు కుట్టేవాడు గంగా స్నానం చేయాలని ముప్పై ఏళ్ళుగా పైసా పైసా కూడబెట్టాడు. ఓ జట్టుతో కలిసి చివరికి కాశీకి ప్రయాణమయ్యాడు. తీరా ప్రయాణం రోజు విరమించుకున్నాడు.

ఆ జట్టు వాళ్ళకి కాశీలో ఎప్పుడు గంగా స్నానానికి వెళ్ళినా, స్నానం చేసుకుని వెళ్ళే కాశీరామ్ కనపడసాగాడు.

తిరుగు ప్రయాణంలో వారికి ఓ జ్ఞాని దర్శనం అయ్యింది.

“స్వామీ మాలో ఎవరికి ఎక్కువ గంగాస్నాన ఫలం లభించింది?”

జట్టు నాయకుడు అడిగాడు.

“మీ గ్రామస్థుడు అయిన కాశీరామ్ కి. అతను కాశీకి వెళ్ళడానికి కూడబెట్టిన డబ్బుని ఏం చేశాడో అడిగితే మీకే తెలుస్తుంది.” చెప్పాడు జ్ఞాని.

గ్రామం చేరాక వారు కాశీరామ్ ని కలిసి ఆ డబ్బు గురించి అడిగారు.

“నేను కాశీకి బయలుదేరే ముందు రోజు రాత్రి మా పక్కంటి అతను తన గర్భవతి అయిన భార్యకి ఆహారం కోసం పెంపుడు కుక్కని చంపబోవటం గమనించాను. నాలుగు రోజులుగా వారికి ఆహారం లేదని తెలిసి నా డబ్బుతో వాళ్ళకి నెలకి సరిపడా సంబారాలు కొనిచ్చాను.” చెప్పాడు కాశీరామ్.

పుణ్య తీర్థాల దర్శనంకన్నా సత్కార్యం చేయడం మంచిదని వారంతా గ్రహించారు.

## 200. కర్తవ్యం

ఓ గృహస్థు సన్న్యాసం తీసుకోవడానికి నిశ్చయించాడు. మర్నాడు ఆశ్రమ స్వీకారం. స్వగృహంలో మరమ్మత్తులు చేయించసాగాడు. అది గమనించిన పక్కంటతను అడిగాడు.

“రేపు వెళ్ళి పోతున్నారు కదా? ఎందుకీ హడావిడి?”

“నేడు నేను గృహస్థుణ్ణి కాబట్టి నేడు ఆ ధర్మాన్ని నిర్వర్తిస్తున్నాను. రేపటి ధర్మం ఇవాళ కూడదు. ఇవాళ ధర్మం రేపు కూడదు. రేపటి కర్తవ్యం వేరే వుంటుంది.” చెప్పాడాయన.

